

# Anggan Sangkarangan

## Nailaluan

**M**airap tan ag makaanak so sanasawan Maring tan Pedring. Inaguwagew dan idadasal ya itdan ira na sakey ya bogtong ya anak. Agayla'y liket da nen dinengel na Dios so pikakasi da. Nankaanak ira'y laki balet nidumaduma so itsura to.

Aminsan ya agew, apantongtongan na sanasawa so nidumaduman itsura na anak da ya si Juan.

"Pedring, akin et singa aga umbabaleg si Juan. Kamuno sakey dangan labat. Pitura to la balet melmelag ni. Masibasiba met balet.," kuan nen Maring.

"Mankelaw ak met. Ed siba to, sarag ton uputey sakey kalderon niluto tan sakey kaserolan pising. Sarag to met ya uputen so sakey ya manok," nikelkelawan ya kuan nen Pedring.

Manuntan, inararon maong na sanasawa si Juan ya sangkarangan.

Sakey ya agew, imbaga nen Pedring, "Juan, mila kaed siak diad palandey. Mamupo ta na kiew ya itungo."



Sankalibit da so kagawaan ya pamupo, kinalab na sanama so palandey. Nen akalmo ira na baleg ya matakken lan kiew, ginapuan da'n pupuen. Nen umpelag la so kiew, eyag nen Pedring, "Juan batik kad bandan kawigi. Umbatik aked kawananan."

Ag ilaluan nen Pedring ya untumba may kiew ed pasen nen Juan. Binatik ton tampol nen Pedring so anak balet mankelaw ta agto naalmo ed sama'y lugar ya pinelagan na kiew. Tampol ya sinmempet. Abaluan to binmatik pasempet ed abong la si Juan.

Mankelaw si Pedring nen naamtaan ton anggapoy Juan ed abong. Agayla'y ermen nen Maring ed inkaandi nen Juan.

Kasalikna, "Tatay, Nanay, wadya ak la. Iner ko iyan so sayan baleg a kiew ya pinupo tayo?" kuan to ya sankalibit toy baleg a kiew ed takeb to.

Manliket so sanasawa nen sinmabin nanpanengneng so anak da. Amutektek da ya anggan sangkarangan, nailaluan si Juan.

